

Сојуз на хемичарите и технолозите на Македонија



Адреса 1: Технолошко-металуршки факултет, Р. Бошковиќ 16, 1000 Скопје

Тел: +(389-2) 306-4392; Факс: +(389-2) 3064392

Адреса 2: Институт за хемија, Природно-математички факултет, Архимедова 5,
1000 Скопје; Тел: +(389-2) 324-9926; Факс: +(389-2) 322-6865

жиро-сметка: 300000001352895 Комерцијална банка, Скопје
даночен број: 4030954350704,

<http://www.pmf.ukim.edu.mk/PMF/Chemistry/sojuz/>

П Р А В И Л Н И К

за организација и реализација на натпревари по хемија за учениците од основното образование

I. Општи одредби

Член 1

Сојузот на хемичарите и технолозите на Македонија (во понатамошниот текст СХТМ), организира натпревари по хемија за учениците од основните училишта. За оваа активност е одговорна секцијата за хемиско образование (СХО) при СХТМ во чии рамки се формира Државна комисија за натпревари по хемија (ДКНХ). Натпреварите се организираат и реализираат во соработка со наставниците по хемија од основните училишта и со Бирото за развој на образованието.

Член 2

Целта на натпреварите е:

- да ги поттикнат учениците за проширување на нивните знаења од хемијата;
- да развиваат вештини и способности за примена на знаењата од хемијата;
- да побудат кај учениците поголем интерес за хемијата;
- да послужат како средство за откривање на талентирани ученици за натпревари од повисок ранг, како и за други манифестации кои се од интерес за развивање на хемијата и другите природни и технички науки во нашата средина;
- да го развиваат натпреварувачкиот дух кај учениците;
- да придонесуваат за продлабочување на соработката меѓу менторите и
- да придонесат за меѓусебно запознавање и зближување на учениците од различни средини во Република Македонија.

Член 3

Еден циклус, кој покрива една учебна година, опфаќа три нивоа на натпреварување: општински, регионален и државен натпревар по хемија за учениците од основното образование.

II. Организација на натпреварите

Член 4

Натпреварите по хемија се одржуваат секоја учебна година според календар подготвен од ДКНХ, кој се објавува на интернет страницата на СХТМ до почетокот на февруари секоја година. Информација за ова се доставува по електронска пошта до сите основни училишта во Република Македонија.

Општинските натпревари се одржуваат во ист ден и во ист час во сите општини, при што се решава ист тест, подготвен од ДКНХ. Организатори на општинските натпревари се општински активни наставници по хемија, во соработка со СХО при СХТМ.

Регионалните натпревари се одржуваат во ист ден и во ист час во сите региони, при што се решава ист тест, подготвен од ДКНХ. Организатори на регионалните натпревари се регионални активни наставници по хемија, во соработка со СХО при СХТМ.

Државниот натпревар се одржува во месец мај во основно училиште одредено од СХТМ или во просториите на Институтот за хемија на Природно-математичкиот факултет во Скопје. Државниот натпревар се реализира со решавање на ист тест, подготвен од ДКНХ.

Содржината на материјалот на кој се спроведуваат натпреварите е соодветна на возраста на учениците и се темели на наставниот план и наставните програми од соодветното одделение на тековната учебна година.

Учениците имаат право да се натпреваруваат користејќи го јазикот на кој ја следат наставата.

Член 5

Училиштето домаќин на натпреварот го определува организаторот на секое ниво на натпреварување. Претставник на општинскиот, односно на регионалниот актив на наставници по хемија е обврзан да го достави името на училиштето домаќин, како и претседателот на општинската комисија на адресата на СХТМ (Институт за хемија, Природно-математички факултет, Архимедова 5, 1000 Скопје, е-пошта: natprevar.hemija.osnovno@gmail.com).

Техничката организација на секое ниво на натпреварување ја врши училиштето домаќин. Организаторот на секое ниво на натпреварување е должен да го почитува Правилникот за организација и реализација на натпревари по хемија за учениците од основното образование.

Член 6

Натпреварите по хемија на општинско, регионално и државно ниво се реализираат преку решавање прашања/задачи/проблеми.

Член 7

За спроведување на натпреварите по хемија се формираат соодветни комисии, кои се одговорни за регуларноста на натпреварот. Секоја комисија се состои од претседател и најмалку уште два члена (по исклучок, комисијата може да брои еден или два члена доколку се работи за општински натпревар во општина каде што има само едно училиште со еден наставник по хемија).

Општинските комисии се формираат од наставниците на училиштата што учествуваат на натпреварот и се потврдуваат секоја година од ДКНХ.

Регионалните комисии се формираат по региони. Во секоја регионална комисија за натпревари барем еден член е истовремено и член на ДКНХ, а останатите членови се наставници од училиштата што учествуваат на натпреварот. Претседател на оваа комисија е членот на ДКНХ. Составот на регионалните комисии го потврдува ДКНХ.

Изборот на ДКНХ се врши во рамките на СХО при СХТМ. Во ДКНХ членува еден претставник делегиран од Бирото за развој на образованието.

ДКНХ ги подготвува прашањата/задачите/проблемите за општински, регионален и за државен натпревар, а членовите на соодветните комисии за натпревари учествуваат во прегледување на решенијата од натпреварувачите.

По прегледувањето на решенијата, соодветната комисија го утврдува резултатот на натпреварувачите преку освоените бодови, прави записник од натпреварот и записникот го доставува до ДКНХ.

III. Учество на натпреварот и реализација

Член 8

Натпреварите за учениците се организираат и одржуваат во две категории:

1. **Категорија 1** – според наставната програма по хемија за VIII одделение
2. **Категорија 2** – според наставната програма по хемија за IX одделение

Член 9

Натпреварите се поединечни. Секој ученик се натпреварува самостојно.

Право на учество има секој ученик од VIII и од IX одделение од сите основни училишта во Република Македонија.

Секое пријавено училиште на општинскиот натпревар може да учествува со максимален број ученици во соодветната категорија кој е еднаков на вкупниот број паралелки од таа категорија помножен со 3.

По завршување на општинските натпревари секоја комисија изготвува единствена ранг листа за секоја категорија посебно и ја испраќа до ДКНХ.

Член 10

За регионалните натпревари, територијата на Република Македонија е поделена на 6 региони:

- **Регион 1.** Скопје – Аеродром, Арачиново, Бутел, Гази Баба, Ѓорче Петров, Зелениково, Илинден, Карпош, Кисела Вода, Петровец, Сарај, Сопиште, Студеничани, Центар, Чаир, Чучер Сандево и Шуто Оризари;
- **Регион 2.** Кратово, Крива Паланка, Куманово, Липково, Пробиштип, Ранковце, Свети Николе и Старо Нагоричане;
- **Регион 3.** Боговиње, Брвеница, Вевчани, Врапчиште, Гостивар, Дебар, Дебарца, Желино, Зајас, Јегуновце, Кичево, Маврово и Ростуше, Осломеј, Охрид, с. Другово, с. Пласница, Струга, Теарце, Тетово и Центар Жупа;
- **Регион 4.** Богданци, Валандово, Велес, Гевгелија, Градско, Демир Капија, Дојран, Кавадарци, Лозово, Неготино, Росоман и Чашка;
- **Регион 5.** Битола, Демир Хисар, Долнени, Кривогаштани, Крушево, Македонски Брод, Могила, Новаци, Прилеп и Ресен;
- **Регион 6.** Берово, Босилово, Василево, Винаца, Делчево, Зрновци, Карбинци, Конче, Кочани, Македонска Каменица, Ново Село, Пехчево, Радовиш, Струмица, Четиново и Облешево и Штип.

Член 11

На регионален натпревар, во одредена категорија, се квалифицира најдобро пласираниот ученик на општинскиот натпревар.

Листата на ученици кои обезбедуваат пласман на регионален натпревар може да се надополни со ученици кои освоиле определен број бодови во соодветната категорија. Овој број бодови го одредува ДКНХ, по добивање на конечните ранг листи по категории од сите општини во Македонија.

Освен тоа, на регионален натпревар во категорија 2 директно се пласираат и оние ученици кои на минатогодишниот државен натпревар освоиле прва награда во категорија 1.

На државен натпревар се квалифицираат првите тројца најдобро пласирани ученици од секој регион во секоја категорија, доколку имаат освоено и најмалку 40 % од вкупниот број поени.

Листата на ученици кои обезбедуваат пласман на државен натпревар може да се надополни со ученици кои освоиле определен број бодови во соодветната категорија. Овој број бодови го одредува ДКНХ, по добивање на конечните ранг листи по категории од сите региони во Македонија.

Член 12

Секој ученик на натпревар се натпреварува под шифра.

Прелиминарните резултати се објавуваат со шифри, во писмена форма, на огласна табла во училиштето домаќин.

Комисиите се должни определен период (најдоцна во рок од 90 минути од објавувањето на резултатите) да овозможат на учениците (сами или во придружба на своите ментори) увид во својот тест. Доколку ученикот смета дека е оштетен, може да упати писмен приговор, ковертиран под шифра, во предвидениот рок. Приговори по истекот на овој рок нема да се земат предвид. По пристигнатите приговори одлучува надлежната комисија и нејзината одлуката е конечна.

Конечните нешифрирани резултати се објавуваат истиот ден на огласна табла на местото на одржување на натпреварот и на интернет страницата на СХТМ.

Извештај со резултатите по завршениот државен натпревар се доставува во рок од 15 дена до комисијата за акредитација на здруженија на наставници, Министерството за образование и наука и Бирото за развој на образованието. Резултатите од државниот натпревар се објавуваат на интернет страницата на СХТМ.

IV. Вреднување на резултатите

Член 13

Вкупниот број бодови што може да ги освојат учениците го определува државната комисија, а комисијата што ги прегледува решенијата го определува резултатот/успехот на натпреварувачот.

Доколку повеќе ученици имаат еднаков вкупен број бодови, тогаш тие ги делат местата и имаат еднаков пласман.

Член 14

СХТМ доделува дипломи, како награда на најдобро пласираните натпреварувачи на државниот натпревар и пофалници за регионалните натпревари во секоја категорија, според следниве критериуми: I награда – за освоени 95,0–100 бодови, II награда – за освоени 85,0–94,9 бодови и III награда – за освоени 70,0–84,9 бодови. Бодовите се пресметуваат според формулата $n \cdot 100/n_{\max}$, каде што n е бројот на освоени бодови, а n_{\max} е бројот на бодови на првопласираниот ученик на конечната ранг листа. На наставниците-ментори чии ученици освоиле една од првите три награди на државен натпревар се доделуваат пофалници, а на останатите ученици и нивни ментори – уверенија за учество. Наставниците-ментори добиваат пофалници и доколку нивните ученици освоиле една од првите три награди на регионален натпревар.

СХТМ може да утврди и други видови награди за учесниците на натпреварот, како и награди од донатори и спонзори.

V. Завршни одредби

Член 15

Овој Правилник стапува на сила наредниот ден од денот на неговото донесување.

За сите прашања што не се регулирани со овој Правилник ќе се применуваат одредбите од „Правилникот за начинот и поблиските критериуми на организирање и изведување на натпреварите на учениците по одделни предмети на општинско, регионално и државно ниво во основното образование“ со број 19-2252/1 од 05.03.2013 год., кој се применува од 01.01.2014 год.

Скопје, 14.03.2016 год.

Сојуз на хемичарите и технолозите на Македонија

Проф. д-р Зоран Здравковски, секретар

Проф. д-р Марина Стефова, раководител на секцијата
за хемиско образование